

### प्रधानमंत्री - थिम्पू संबोधन

प्रधानमंत्री नरेन्द्र मोदी ने कहा है कि दिल्ली में हुई भयावह घटना के षड्यंत्रकारियों को बख्शा नहीं जाएगा और सभी ज़िम्मेदार लोगों को न्याय के कटघरे में लाया जाएगा। भूटान के थिम्पू में एक कार्यक्रम को संबोधित करते हुए श्री मोदी ने कहा कि वह कल पूरी रात इस घटना की जाँच में शामिल एजेंसियों के संपर्क में रहे।

श्री मोदी ने कहा कि वह प्रभावित परिवारों का दर्द समझते हैं और पूरा देश उनके साथ खड़ा है।

### शाह बैठक - कार हादसा

गृह मंत्री अमित शाह ने नई दिल्ली में लाल किले के पास हुए कार विस्फोट के बाद स्थिति का आकलन करने के लिए आज अपने निवास पर एक उच्च स्तरीय सुरक्षा समीक्षा बैठक की अध्यक्षता की। बैठक में केंद्रीय गृह सचिव, खुफिया ब्यूरो के निदेशक, दिल्ली पुलिस आयुक्त और राष्ट्रीय अन्वेषण अभिकरण-एनआईए के महानिदेशक उपस्थित थे। जम्मू-कश्मीर के पुलिस महानिदेशक भी वर्चुअल माध्यम से बैठक में शामिल हुए।

### मुख्यमंत्री

मुख्यमंत्री डॉ. मोहन यादव ने आज भोपाल के जम्बूरी मैदान में आयोजित 'सरपंच महासम्मेलन' में सहभागिता की और कार्यक्रम को संबोधित किया। इस अवसर पर कैबिनेट मंत्री प्रहलाद पटेल सहित अनेक जनप्रतिनिधि एवं गणमान्य नागरिक उपस्थित रहे। श्री यादव आज शाम गुजरात के केवड़िया स्थित स्टैच्यू ऑफ यूनिटी पर "अमृतस्य मध्यप्रदेश" कार्यक्रम में शामिल होंगे। भारत पर्व 2025 के तहत आयोजित इस कार्यक्रम में मध्यप्रदेश की समृद्ध संस्कृति, कला और परंपराओं की झलक प्रदर्शित की जाएगी।

### जीएसटी

केंद्र सरकार द्वारा विभिन्न क्षेत्रों में जीएसटी दरों में कटौती के साथ 22 सितम्बर को शुरू किए गए जीएसटी बचत उत्सव से देशभर के नागरिकों को लाभ हो रहा है।

## शिवराज- आन्ध्र प्रदेश

केंद्रीय ग्रामीण विकास, कृषि और किसान कल्याण मंत्री शिवराज सिंह चौहान ने आज आंध्र प्रदेश के गुंटूर जिले में 21 एकड़ में फैले वेंगलयापलेम तालाब का उद्घाटन किया। इस तालाब का जीर्णोद्धार एक करोड़ 20 लाख रुपये की लागत से किया गया है। इस अवसर पर केंद्रीय ग्रामीण विकास और संचार राज्य मंत्री डॉ. पेम्मासनी चंद्रशेखर और राज्य के संस्कृति मंत्री कंदुला दुर्गेश भी उपस्थित थे।

## बिहार चुनाव मतदान

बिहार में विधानसभा चुनाव के दूसरे और अंतिम चरण के लिए दिन में एक बजे तक 47 प्रतिशत से अधिक मतदान की खबर है। इस चरण में बीस जिलों के 122 निर्वाचन क्षेत्रों में वोट डाले जा रहे हैं। तीन करोड़ सत्तर लाख से अधिक मतदाता 136 महिलाओं सहित एक हजार तीन सौ दो उम्मीदवारों के राजनीतिक भाग्य का फैसला करेंगे।

## मौसम

जम्मू-कश्मीर और हिमाचल प्रदेश में जारी बर्फबारी के प्रभाव से प्रदेशभर में कड़ाके की सर्दी दर्ज की जा रही है। मौसम विभाग के अनुसार, प्रदेश के कई शहरों में तापमान पर्वतीय क्षेत्रों से भी नीचे पहुंच गया है। राजधानी भोपाल का न्यूनतम तापमान 8.8 डिग्री सेल्सियस, जबकि इंदौर का तापमान 7.9 डिग्री सेल्सियस दर्ज किया गया। विभाग ने भोपाल, इंदौर, राजगढ़ सहित 14 जिलों में शीतलहर की चेतावनी जारी करते हुए अगले 48 घंटों तक तापमान में और गिरावट की संभावना व्यक्त की है।

## समाचार संक्षेप में –

- केंद्रीय मंत्री ज्योतिरादित्य सिंधिया ने गुना शहर के सौंदर्यीकरण के संबंध में वीडियो कॉन्फ्रेंसिंग के माध्यम से विस्तृत समीक्षा की।
  - शिवपुरी जिले में खाद वितरण हेतु कुल 6932 किसानों ने ई-टोकन प्रणाली के तहत पंजीयन कराया।
  - भगवान बिरसा मुंडा की 150वीं जयंती के उपलक्ष्य में आज “जनजातीय गौरव वर्ष पखवाड़ा” अंतर्गत जागरूकता रथ को चित्रकूट विधायक सुरेंद्र सिंह गहरवार और जिला पंचायत उपाध्यक्ष सुष्मिता सिंह ने हरी झंडी दिखाकर रवाना किया।
- और
- राजगढ़ और आगरमालवा में एसआईआर अंतर्गत (बीएलओ) द्वारा पूर्ण जिम्मेदारी के साथ समय-सीमा में गणना पत्रक वितरण कर एप पर दर्ज करने के निर्देश दिए।
-